



Jan Christoffersen, skipari á Sjóborg, sum her er við at leggja at í Runavík. Myndatøka Jan Müller/oljan.fo

# Skiparin á Sjóborg: Arbeiðið gingið sera væl

Deil:



Jan Müller

29.07.2014 - 17:36

[Oljan.fo](http://oljan.fo)

Í gjár varð liðin umleið ein mánaður, síðani farið varð at bora seinna brunnin á landgrunninum í ár. Boringin heldur fram í august. Fyrri brunnurin mundi taka góðan mánað at bora. Í báðum førum hevur føroyska veitingarskipið Sjóborg staðið fyrri flutninginum av útgerð og tilfari millum oljuhavnina í Runavík og boripallin úti á landgrunninum.

Oljan.fo vitjaði í oljuhavnini herfyri og fingur vit orð á Jan Christoffersen, skipara á Sjóborg.

Sjálvur er hann nøgdur við arbeiðið og gongdina higartil.

“Arbeiðið hevur gingið sera væl hjá okkum, síðani Sjóborg kom til Føroya í mai mánað at standa fyri sjóflutninginum til boringarnar hjá Statoil millum oljuútgerðarhavnina í Runavík og boripallin West Hercules.

Vit hava eisini havt eitt sera gott samstarv við bæði fyrstøðufelag, oljuhavn og pall. Tað hevur verið vístur ein sera góður vilji frá bæði oljuhavn, havnamyndugleikum og myndugleikum annars og úti á pallinum.

Alt hevur verið topp professionelt í øllum liðum. Oljuhavnin hevur sera góð fólk, sum hava veitt professionellar tænastr. Her er einki at at seta fingurin á og er nakað, so verður tað loyst á rættan hátt.

Jan Christoffersen, sum hevur nógvar royndir í norsku frálandavinnuni heldur, at Runavík kann saktans bjóða seg fram sum framtíðar oljuhavn, men vísir á, at eingi ting eru so góð, at tey ikki kunnu gerast uppafur betri.

Oljuhavnin í dag er væl brúkilig og síggi eg eisini, at um olja verður funnin, so er hetta nakað man kann byggja víðari á.”

“Nú mangla vit so bara oljuna,” leggur hann aftrat.

Jan Christoffer er sjálvandi fegin um, at fyrstøðufelagið Statoil valdi at brúka eitt føroyskt skip við føroyskari manning til uppgávuna.

“Vónandi eru tey eisini nøgd við okkara arbeiði, og eg haldi eisini, at tað má vera eitt sindur lættari, tá tað eru føroyingar tú hevur við at gera til eina slíka uppgávu í Føroyum. Hetta eru fólk, sum kenna umstøðurnar og fólkini her.”

